



16 жніўня 2014 г. у рэктаральным касцёле Звеставання Найсвяцейшай Панны Марыі ў Гродне пасля неабходнай манаскай фармацыі вечныя шлюбы падчас святой Імшы склала сястра Віргінія Хацян з Кангрэгацыі Сяцёр Найсвяцейшай Сям'і з Назарэта (назарэтанкі).

Ва ўрачыстай падзеі прынялі ўдзел дапаможны біскуп Гродзенскай дыяцэзіі Юзаф Станеўскі, які ўзначаліў Імшу, святары, сёстры назарэтанкі з усіх манаскіх дамоў у Беларусі, бліжэйшыя родныя с. Віргініі. Вечныя шлюбы адбы-ваюцца пасля часовых, так кансэкраваная асоба абяцае да канца весці жыццё паводле евангельскіх парад. Гэта акт злучэння кансэкраванай асобы з яе супольнасцю і абранай формай жыцця. Праз гэтыя шлюбы манахіня прагне як мага больш поўна наследаваць Хрыста ў чысціні, пакоры і ўбостве. Біскуп Юзаф Станеўскі пажадаў сястры Віргініі трываць у вернасці Езусу і далей імкнуцца да святасці, каб сваім штодзённым жыццём паказваць іншым людзям шлях да Бога і быць жывым сведкам Хрыста. †

Сястра падзякавала ўсім, хто прыняў удзел у гэтай урачыстай падзеі, а таксама тым, хто перадаў ёй дар жыцця і спрыяў яе фармацыі.

Заснавальніца Кангрэгацыі Сяцёр Найсвяцейшай Сям'і з Назарэта бласлаўлёная Францішка Сядліцкая вызначыла для кангрэгацыі заданне супрацоўнічаць з Хрыстом і Яго Касцёлам у пашырэнні валадарства Божай любові ў сваёй супольнасці і ў свеце, а асабліва ў сем'ях. Таму назарэтанкі, складаючы вечныя шлюбы, выказваюць жаданне ісці крокамі сваёй заснавальніцы праз супрацоўніцтва з Богам і Касцёлам і апостальскую працу, накіраваную на маральнае і рэлігійнае аднаўленне сем'яў.